

वतन में वीरणु ::-

(६३)

आज्ञा .बुधी अबल जी, वतनि वीरु वरियो ।
 आनन्द कन्द आगमन सां, सारो गांउ ठरियो ॥
 दूलह धिड़ी दरिबारि में, स्वामी चरणनि शीशु धरियो ।
 साहिब सभा भवन में, सारो शहरु मिड़ियो ॥
 साईं सिंघासण ते, जणु चोदसि चन्दु खिड़ियो ।
 कृपा किरणांउनि सां, कयो सभिनी हरियो भरियो ॥
 वचन सुधा वरिसण लगा, वाह जो ढोलु ढरियो ।
 पैचनि चयो प्रीति सां, हाणे कामिल कुरिबु करियो ॥
 खबिरुं .बुधायो खैर जूं, कीअ सभोई काजु सरियो ।
 पद कमलनि प्रताप सां, कहिड़ो तारथु तरियो ॥
 साईं चयो संकोच सां, सभु गुर कृपा सुधिरियो ।
 प्रतापु श्री आत्माराम जो, जिति किथि आ पसिरियो ॥
 श्री अयाध्या जनकपुरीअ जो, थियो दर्शनु दिलि घुरियो ।
 .बुधी बाबल बोलिड़ा, जणु अमृत रसु झरियो ॥
 भव लथा .बुधदे कथा, वयलु भाग्यु वरियो ।
 सभिनी जीउ जुड़ियो, दई आशीशूं अबल खे ॥

(६४)

साईंअ जे प्रताप जी, हरि हंषि हाक हली ।
 वाह जो सामाणो सन्तु आ, वाह जा भगति भली ॥

ज्ञान में गुलिज़ारु आ, प्रेम में भाउ अली ।
 माणे सुखु महिबूब जो, घुमें निकुंज थली ॥
 ब्राहिरां मीरपुरि में वसे, अंदरि मुहब मिली ।
 सन्तनि में सरहो सदां, बाबलु बुद्धि बली ॥
 विहे सदाई विंदुर में, ठाहे कुरिब कली ।
 विदेह कैवल्य मोक्ष में, कद्रहिं न चाह चली ॥
 अवधेश्वर अनुराग जी, वह जा बेलि फली ।
 साईअ जे नेणनि वसे, वृन्दा विपिन गली ॥
 जिते गोपियुनि रोके राह में, नन्द जो सुवनु छली ।
 मटिक्यूं फोड़े मखण जूं, वजाए मिठी मुरिली ॥
 साई खाराएनि सिक सां, छोहारनि छली ।
 दिसनि कालन्दी कूल ते, नन्दु नन्दनु भान लली ॥
 गौर श्याम गल ब्राहं दे, घुमनि रंगि रली ।
 पलक विछाईनि पांविड़ा, प्रीतम प्रेम पली ॥
 सभेई गाइनि सिक सां, बाबल गुण अवली ।
 सुरति वजे सरिकारि दे, झलिए कीन झली ॥
 सिकिड़ी सुपेरियुनि जी, कंहि खे कीन सली ।
 सहिंजी ऐं सविली, भगति दसी भगवान जी ॥

(६५)

साईअ जे सतिसंग जी, सुगन्धि जग छाई ।
 अचनि प्रेमी प्रीति सां, नितु हिंअड़े हरिषाई ॥
 बुधनि कथाऊं कुरिब भरियूं, कानल रघुराई ।

साईंअ चरणनि छांविड़ी, सभिनी सीबाई ॥
 ईंदो हो अबल वटि, हिक्कु भिरियनि जो भाई ।
 वठी वजे बाबल खे, जतोयुनि जाई ॥
 स्वामी नारायण दास जी, हुई वदी वदाई ।
 साईंअ दिसी सन्तनि चयो, धन्यु घड़ी आई ॥
 छातीअ लाताऊं छोह मां, नैननि नीरु वहाई ।
 जणु विष्णु शंकरु मिलिया, वगी मंगल वाधाई ॥
 वाह जा संगति सन्तनि सां, साईंअ निबाही ।
 रातियूं कनि रिहाणियूं, आनन्द अघाई ॥
 साईं अ भी सतिसंग जी, वर्षा वरिषाई ।
 कथाऊं करे कुर्ब जूं, विंदुर वधाई ॥
 रंगिया सभु हरि रंग में, लालन लिव लाई ।
 सदां संत सहाई, अबल आनन्द कन्द सां ॥

(६६)

उतां घणे उमंग सां, थलिहे में आया ।
 स्वामी कुन्दनदास जनि, भाग भला भांयां ॥
 सन्त टहलियाराम जनि, पहिंजे घरिड़े टिकायां ।
 वचन बाबल वीर जा, भाई जन भाया ॥
 लालनु वदी ललिकार सां, करे कथा रघुराया ।
 अहिड़ा दीह सत्संग जा, सतिगुर मिलाया ॥
 संतनि सभिनी सिक सां, साईंअ मंगल मनाया ।
 दिसी कमलु मुखु करितार, जो नैन भंवर भुलाया ॥

सुहिबत में साई संत जे, हरीअ गुण गाया ।
 केतिराई कुटिल मति जा, पंढिजे नीह सां निवाजा ॥
 सेवा स्मरण सत्संग सां, कया श्वास त सजाया ।
 साईअ सवाया, सुखिड़ा दिननि सतिसंग जा ॥

(६७)

शोभा साई शेर जी, आहे अनूपु अनन्तु ।
 प्राणनि खां प्यारो लगे, रसिक शिरोमणि सन्तु ॥
 नैन विशालु नन्द लाल जियां, महबत मद भरिया ।
 कृपा भरिये कटाक्ष सां, कयाऊं चित चरिया ॥
 मोतियुनि जहिड़ा दन्दिड़ा, चपिड़नि ते लाली ।
 मुखिड़ो मुछुड़ियुनि रेह सां, आयुमि जग वाली ॥
 विशालु छाती वीर जी, जिते युगल सिंघासनु ।
 रसिना ते रघुवरु वेही, करे सभा सम्भाषणु ॥
 हाशो खणी हथ में, घुमनि चांडोकी चौंगानु ।
 शोभे नितु सत्संग में, भगजनि जो भगवानु ॥
 लाल लाखीणी लोढ़ तां, लखें लुटायां ।
 सभु सुखिड़ा उन सुख तो, घोरे घुमायां ॥
 डिधिड़ियुनि बाहुनि सां करे, शरणि पियनि छाया ।
 दासनि ते दया करण में, जियें रसनिधि रघुराया ॥
 भ्रकुटी मनोहर धनुष जियां, लालन ऊच लिलाटु ।
 कारा केश भंवरनि जियां, साई अथमि सम्राटु ॥
 मधुरु बोलिनि बालिड़ा, जणु सुखनि साज वजनि ।

कथा कनि करतार जी, जियें बादल था गरिजनि ॥
 आशिक जे आवाज ते, मनड़ा मोर नचनि ।
 रंग भरिये साहिब सां, सभेई रंगि रचनि ॥
 चरण कमल चित चोर हिन, ज़णु गुलिड़ा गुलाबी ।
 भगतनि जा मन भंवरिड़ा, रहनि सदां रागी ॥
 नख पंकति जी जोतिड़ी, चन्द्र जियां चमिके ।
 अंचलु रूपु बादल में, दामिनि ज़णु दमिके ॥
 स्वस्ती रेखा चरण में, सदां मंगल वधाए ।
 सोभारी सभ काज में, सा ऊर्ध रेखा आहे ॥
 चक्र चिन्ह हथनि में, सभ ते जै पाए ।
 मछुली रेखा मुहुब जी, थी मुहबत मचाए ॥
 लीकिड़ा लालु हथनि में, चइनि वेदनि जा चारि ।
 धर्म अर्थ काम मोक्ष खां, प्रीतमु पहुतो पारि ॥
 सभेई अंग सज़ण जा, मखण खां कुंअरा ।
 घुमनि चाह चिमन में, थी प्रभूअ पद भवंरा ॥
 सिंधुड़ीअ खे सतिगुर दिनो, सत्संग जो सौभागु ।
 रीझाए रघुवीर खे, रांझनु गाए रागु ॥
 खेदन्दुमि शाल खुशीअ सां, क्रोड़ें हालियूं फागु ।
 सदां रही सुजागु, सेवा करियूं साहिब जी ॥